

டொனல்ட் டிரம்ப் தாராண்மைவாத உலக ஒழுங்கும் (Donald Trump and Liberal World Order)

கலாநிதி. ந. புஸ்பராசா
அரசறிவியல் சிரேஷ்ட விரிவுரையாளர், கிழக்குப் பல்கலைக்கழகம், இலங்கை.

முகவுரை

உலக அரசியல் நிகழ்வுகளில் அண்மையில் அமெரிக்க ஜனாதிபதி டொனல்ட் டிரம்ப் (Donald Trump), துணை ஜனாதிபதி ஜே.டி. வன்ஸ் (J.D. Vance) மற்றும் உக்ரைன் ஜனாதிபதி விளாடிமர் செளன்ஸ்கி (Volodymyr Zelenskyy) ஆகியோருக்கிடையே ஓவல் அலுவலகத்தில் இடம்பெற்ற சந்திப்பானது (பெப்ரவரி 28, 2025) கருத்துமோதலுடன் பெரும் சர்ச்சையையும் ஏற்படுத்தி இருந்தது. இந்நிகழ்வானது தேசிய மற்றும் சர்வதேச மட்டங்களில் ஊடகங்களையும் சமூக வலைத்தளங்களையும் ஆக்கிரமித்த நிகழ்வாகவும் சர்வதேசத்தின் கவனத்தை அதிகம் ஈர்த்த நிகழ்வாகவும் காணப்படுகின்றது. இது அமெரிக்காவினுடைய இராஜதந்திர அணுகுமுறையில் முன்னெப்போதும் நடந்திராத விடயமாக பதிவுசெய்யப்பட்டுள்ளதோடு அமெரிக்காவில் பாரம்பரிய இராஜதந்திர நடைமுறை மற்றும் வெளிநாட்டுக் கொள்கையில் மாற்றங்களையும் அதிர்வலைகளையும் பிரதிபலிப்பதாக அமைந்துள்ளது. அமெரிக்க முதல் வர்த்தகக் கொள்கை (The America First Trade Policy (AFTP)), அமெரிக்காவை மீண்டும் சிறந்ததாக ஆக்குதல் [(Make America Great Again-(MAGA))] மற்றும் அயல் நாடுகள், நண்பர்கள் மற்றும் போட்டியாளர்கள் மீது ஒரே விதமான வரி விதிப்பு தொடக்கம் ஒருதலைப்பட்சமான விசித்திரமான காசா திட்டம், உலகளாவிய பலதரப்பு நிறுவனங்களில் இருந்து விலகி, நேட்டோ [(வட அட்லாண்டிக் ஒப்பந்த அமைப்பு) (North Atlantic Treaty Organization-NATO)] உறுப்பினர்களுடனான நீண்டகால பாதுகாப்புக் கடமைகளைத் தவிர்த்தல் போன்றவை அமெரிக்காவினை மையப்படுத்திய தாராண்மைவாத உலக ஒழுங்கின் மீது பாரிய தாக்கத்தினை ஏற்படுத்துவதாக உள்ளது. பாரம்பரியமாக தன்னை ஜனநாயகம், தடையற்ற சந்தைகள் மற்றும் பாதுகாப்புக் கூட்டணிகளின் பாதுகாவலராக நிலைநிறுத்தியுள்ள அமெரிக்காவின் கடந்த கால இராஜதந்திர அணுகுமுறையை டொனல்ட் டிரம்ப் அவர்களின் வெளியுறவுக் கொள்கை சவால்களுக்கு உட்படுத்தியுள்ளது. இந்தப் பின்னணியின் அடிப்படையில் இந்தச் சிறிய கட்டுரை டொனல்ட் டிரம்ப்பின் வெளிநாட்டுக்கொள்கை மாற்றமானது தாராண்மைவாத உலக ஒழுங்கினை சவால்களுக்கு உட்படுத்துவதாக உள்ளதா, அதனுடைய தாக்கம் எவ்வாறு அமையும் என்பதைப் பகுப்பாய்வு செய்வதாக அமைகின்றது.

தாராண்மைவாத உலக ஒழுங்கு

“தாராண்மைவாத உலக ஒழுங்கு” என்பது, இரண்டாம் உலகப் போருக்குப் பின்னர் நிறுவப்பட்ட உலகளாவிய நிறுவனங்கள், விதிமுறைகள் மற்றும் நடைமுறைகளின் தொகுப்பை விவரிப்பதற்காகப் பயன்படுத்தப்படும் ஒரு சொல் ஆகும். இது அதன் ஆரம்பத்திலிருந்தே சர்வதேச உறவுகளினை வரையறுக்கும் அம்சமாகவும் சர்வதேச உறவுகளின் மூலமாகவும் இருந்து வருகின்றது. இந்த ஒழுங்கு ஜனநாயக ஆட்சி, சுதந்திர வர்த்தகம், மனித உரிமைகள், சட்டத்தின் ஆட்சி, கூட்டுப் பாதுகாப்பு மற்றும் பலதரப்புவாதத்தை மேம்படுத்துதல் போன்றவற்றை அடிப்படையாகக் கொண்டுள்ளது என்பதுடன் ஐக்கிய நாடுகள் சபை (UNO), உலக வர்த்தக அமைப்பு (WTO) மற்றும் நேட்டோ போன்ற அமைப்புகளின் மூலம் இது நடைமுறைப்படுத்தப்படுகின்றது. இந்தக் கட்டமைப்பின் மூலம் நாடுகளிடையே அமைதி, செழிப்பு மற்றும் ஒத்துழைப்பை மேம்படுத்த முயல்கிறது¹. பாரம்பரியமாக அமெரிக்காவானது இந்த ஒழுங்கின் முக்கிய இயங்கியாக இருந்து வருவதுடன் போருக்குப் பின்னரான பொருளாதார மற்றும் இராணுவ மேலாதிக்கத்தை உலகளாவியவகையில் வடிவமைக்கவும் உதவியது. பல தசாப்தங்களாக, தாராண்மைவாத ஜனநாயகத்தின் பரவலுக்கும், உலகளாவிய வர்த்தகத்தின் விரிவாக்கத்திற்கும், அரசுகளுக்கிடையிலான சுமுகமான உறவுக்கும் பங்களிப்பினை வழங்கியுள்ளது. எவ்வாறாயினும், 2016 இல் அமெரிக்காவின் ஜனாதிபதியாக டொனால்ட் டிரம்ப் தேர்ந்தெடுக்கப்பட்டமையானது (2017-2021) தாராண்மைவாத உலக ஒழுங்கில் தாக்கத்தை ஏற்படுத்துவதற்கான ஏதுக்களை உருவாக்கி இருந்தது. அது ஜோ வைடன் [(Joe Biden) (January 20, 2021 – January 20, 2025)] அவர்களுடைய ஆட்சிக் காலத்தில் சீர்செய்யப்பட்டது. எனினும், மீண்டும் 2024 இல் டொனால்ட் டிரம்ப் ஜனாதிபதியாகத் தேர்ந்தெடுக்கப்பட்டமையானது (January 20, 2025) தாராண்மைவாத உலக ஒழுங்கிற்குப் பாரிய தாக்கத்தையும் சவால்களையும் ஏற்படுத்தக்கூடிய ஏதுக்களை உருவாக்கியுள்ளது.

தாராண்மைவாத உலக ஒழுங்கிற்கான சவால்கள்

டொனால்ட் ட்ரம்பின் ஜனாதிபதி பதவியானது, உலகளாவிய தலைமைத்துவத்திற்கான பாரம்பரிய அமெரிக்க அணுகுமுறையிலிருந்து முற்றிலும் விலகுவதை அவதானிக்கக் கூடியதாக உள்ளது. அவரது “அமெரிக்கா முதல்” (America First) கொள்கையானது

¹ Ikenberry, G. J. (2011). *Liberal leviathan: The origins, crisis, and transformation of the American world order*. Princeton University Press.

அமெரிக்காவின் வெளிநாட்டு மற்றும் உள்நாட்டுக் கொள்கை அணுகுமுறையாகும். இந்த அணுகுமுறையானது அமெரிக்கா தனது சொந்தக் குடிமக்களுக்கு நேரடியாகப் பயனளிக்கும் வகையில் உலகை வழிநடத்த வேண்டும் என்ற நம்பிக்கையை அடிப்படையாகக் கொண்டு அமெரிக்க நலன்கள், பாதுகாப்பு மற்றும் பொருளாதார நல்வாழ்வுக்கு முன்னுரிமை அளிக்கிறது. இத்தகைய போக்கு தேசியவாதம், பாதுகாப்புவாதம் மற்றும் ஒருதலைப்பட்சவாதம் போன்றவற்றின் அடிப்படையில் ஒழுங்கமைந்துள்ளது. சர்வதேச மோதல்களில் ஈடுபடுவதைக் குறைத்தல் போன்றவற்றைப் பலப்படுத்துவதோடு டிரம்ப் சர்வதேச நிறுவனங்கள், கூட்டணிகள் மற்றும் ஒப்பந்தங்கள் குறித்து வெளிப்படையாக சந்தேகம் கொண்டுள்ளார். அவை அமெரிக்க அதிகாரத்தின் மீதான கட்டுப்பாடுகள் எனவும், அமெரிக்க பொருளாதாரத்தின் மீதான சமைகள் எனவும் கருதுகின்றார். எனவே, இவ்வாறான போக்கு தாராண்மைவாத உலக ஒழுங்கமைப்பினுடைய அடிப்படைக் கட்டமைப்புக்களைக் கேள்விக்குட்படுத்துவதாக அமைகின்றது.

உக்ரைன்மீது ரஸ்யாவின் படையெடுப்பு மற்றும் ஆக்கிரமிப்பானது பொதுவாக ஐ.நா. சாசனத்துக்கும், சர்வதேசச் சட்டத்துக்கும் முரணானது என்பது சந்தேகத்துக்கு இடமின்றி ஐ.நா. உட்பட பல்வேறு சர்வதேச மற்றும் பிராந்திய அமைப்புக்களினாலும், சர்வதேச சமூகத்தினாலும் ஏற்றுக்கொள்ளப்பட்ட உண்மையாகும். போர் ஆரம்பிக்கப்பட்டதிலிருந்து முன்னாள் அமெரிக்க ஜனாதிபதி ஜோ. வைடன் ஐரோப்பிய நாடுகளுடன் இணைந்து உக்ரைனுக்கு உதவிகளை வழங்கினார். எனினும், டொனால்ட் ட்ரம்ப் ஜனாதிபதியாக வந்தவுடன், ரஸ்யா-உக்ரைன் மோதல் தொடர்பான அவருடைய அணுகுமுறை வேறுபடுவதாக உள்ளதோடு ரஸ்யா சார்பானதாகவும் காணப்படுகின்றது என விமர்சிக்கப்படுகின்றது. இந்தக்கட்டுரை எழுதிக்கொண்டிருக்கும் வரைக்கும் டொனால்ட் டிரம்ப், விளாடிமர் செளன்ஸ்கி இடையிலான கருத்துமோதலைத் தொடர்ந்து, டிரம்ப் உக்ரைனுக்கான இராணுவ உதவி, புலனாய்வுப் பரிமாற்றம் போன்றவற்றை நிறுத்தியுள்ளார். டிரம்ப்பின் இத்தகைய அணுகுமுறையானது ரஸ்யா-உக்ரைன் யுத்தம் தொடர்பிலும், அதில் தொடர்புடைய செயற்பாட்டாளர்கள் மத்தியிலும் பின்வரும் தாக்கங்களை ஏற்படுத்தியுள்ளன:

- ரஸ்யாவுக்கும் அதனுடைய நடவடிக்கைக்கும் உத்தியோகப்பற்றற்ற அங்கீகாரம் வழங்கியமை.
- ஐரோப்பிய நாடுகளுடனான அமெரிக்காவின் தசாப்தகால உறவையும் தளம்பலுக்குள்ளாக்கியமை.
- ஐரோப்பிய நாடுகளிடையே அமெரிக்கா தலைமையிலான தாராண்மைவாத உலக ஒழுங்கை மீள்பரிசீலனை செய்யவும் ஐரோப்பிய வாதம் தொடர்பான

சிந்தனைகளைப் பலப்படுத்தி தமது சொந்த பாதுகாப்புத் தொடர்பான கட்டமைப்பை ஏற்படுத்துவதற்கும் உந்துதலை வழங்குவதாகக் காணப்படுகின்றமை.

டிரம்ப்பினுடைய விவாதத்தின் பிரகாரம் உக்ரைன் தொடர்பில் அவருடைய அணுகுமுறையானது உக்ரைனை யுத்தநிறுத்த ஒப்பந்தத்துக்கு உடன்படவைப்பதற்கும், யுத்தத்தை முடிவுக்குக் கொண்டுவருவதற்கும் என நியாயப்படுத்தினாலும், ஐரோப்பிய நாடுகளை அத்தகைய நியாயப்பாடு திருப்திப்படுத்தவில்லை என்பதோடு ஐரோப்பிய நாடுகள், குறிப்பாக பிரித்தானியா மற்றும் பிரான்ஸ் போன்றவை உக்ரைனுக்குத் தொடர்ச்சியாக உதவுவதற்கு முன்வந்துள்ளன என்பதோடு உக்ரைனுக்கான இராணுவ உதவியையும் வழங்குவதற்கு அண்மையில் ஐரோப்பியத் தலைவர்களுக்கு இடையில் நடைபெற்ற சந்திப்பில் உறுதிப்படுத்தியுள்ளன. மறுபுறம், ஐரோப்பிய நாடுகளைப் பொறுத்தமட்டில் உக்ரைனைப் பாதுகாத்தல் ரஸ்யாவிடமிருந்து ஐரோப்பிய நாடுகளுக்கு எழக்கூடிய பாதுகாப்பு அச்சுறுத்தலைத் தடுப்பதற்கான வழியாகப் பார்க்கப்படுகின்றது. அதேநேரம், அதனைச் சாத்தியப்படுத்துவதற்கான பலம் தொடர்பில் அவர்களுக்குச் சந்தேகம் காணப்படுகின்றது. அதனால், முரண்பாட்டுக்கு மத்தியிலும் அமெரிக்காவின் பாதுகாப்பு உத்தரவாதத்தை எதிர்பார்கின்றவர்களாகக் காணப்படுகின்றனர் என்பதோடு அதற்கான இராஜதந்திர முயற்சிகளிலும் வினயமாக ஈடுபடுகின்றனர்.

மறுபுறம், மரபுரீதியாக நண்பர்களாகவும் சிறந்த அயலவர்களாகவும் தமது உறவுகளைப் பேணிவந்த கனடா மற்றும் மெக்சிகோ போன்ற நாடுகளுக்கு 25% வரிவிதிப்பினை மேற்கொண்டு வரிவிதிப்புப் போரில் அமெரிக்கா இறங்கியுள்ளதும் முரண்பாட்டினையும் சந்தேகத்தையும் ஏற்படுத்தியுள்ளது. எல்லைப் பாதுகாப்பு மற்றும் சட்டவிரோத குடியேற்றம் போன்ற நியாயப்பாட்டின் அடிப்படையில் இவை நியாயப்படுத்தப்பட்டாலும், அவை பரந்தளவிலான கரிசனைகளைப் பிரதிபலிக்கின்றன. இவைதவிர, தனக்குப் போட்டியாகக் கருதுகின்ற சீனாவுக்கும் 10% மான வரிவிதிப்பை டொனல்ட் டிரம்ப் அறிவித்துள்ளார். இத்தகைய இறக்குமதி வரிவிதிப்பானது இந்த நாடுகள் மத்தியில் பிளவுகளை ஏற்படுத்தியுள்ளதோடு, அந்த நாடுகளும் தங்களது எதிர்நடவடிக்கைகளை அறிவித்துள்ளன. உதாரணமாக, சீனா அதிபர் சீ சின்பிங் (Xi Jinping) அவர்கள் தனது நாடு வரி யுத்தம், வர்த்தகப் போர் அல்லது வேறு எந்தவிதமான யுத்தமாக இருந்தாலும், அவை அனைத்துக்கும் அமெரிக்காவுடன் தயாராக இருப்பதாக அறிவித்தார் என்பதும் குறிப்பிடத்தக்கதாகும். எனவே, டிரம்பின் வரிவிதிப்புப் போர் அமெரிக்கப் பொருளாதார பாதுகாப்புச் சிந்தனையில் ஒரு அடிப்படை மறுபரிசீலனையைப் பிரதிபலிப்பதோடு அதன் வெளிநாட்டு உறவுகளில் தளம்பலையும் ஏற்படுத்துவதாக அமைந்துள்ளது.

மேலும், அமெரிக்க முதல் வர்த்தகக் கொள்கையானது சுதந்திரமான மற்றும் திறந்த சர்வதேச வர்த்தகத்தின் அடிப்படைக் கொள்கைகளை சவால் செய்வதாகக் காணப்படுகின்றது. தேசிய பாதுகாப்பின் ஓர் அங்கமாக வர்த்தகத்தை வடிவமைப்பதன் மூலம், பொருளாதார தாராண்மைமயமாக்கல் அமைதி மற்றும் ஸ்திரத்தன்மையை ஊக்குவிக்கிறது என்ற அனுமானத்திலிருந்து அமெரிக்கா விலகி, சுதந்திரமான மற்றும் திறந்த தாராண்மைவாத பலதரப்பு வர்த்தகத்தைவிட தேசிய பொருளாதார இறையாண்மையை முன்னுரிமைப்படுத்தும் அனுகுமுறையை முதன்மைப்படுத்துகின்றது. டிரம்பின் வர்த்தகக் கொள்கைகள், தாராளவாத உலக ஒழுங்கிற்கு அடித்தளமாக இருந்த தடையற்ற வர்த்தகக் கொள்கைகளில் இருந்து குறிப்பிடத்தக்க விலகலைக் குறித்து நிற்கின்றது. இது உலகளாவிய வர்த்தக அமைப்பை அச்சுறுத்துவதாகவும், சர்வதேச பொருளாதாரத்தைச் சீர்குலைக்கும் ஒரு வர்த்தகப் போரைத் தூண்டுவதாகவும் அமைந்து காணப்படுகின்றது என விமர்சிக்கப்படுகின்றது. உலக வர்த்தக அமைப்பு விதிகளின் கீழ், கட்டண அதிகரிப்புகள் வரையறுக்கப்பட்ட உறுதிமொழிகளுக்கு ஏற்றதாக இருக்க வேண்டும். எனவே, இந்த உறுதிமொழிகளை மீறுவது உலக வர்த்தக அமைப்பின் இணக்கத்திலிருந்து பரந்த அளவில் விலகிச் செல்வதைக் குறிக்கின்ற அதேவேளை உலகளாவிய வர்த்தகப் போரின் அச்சுறுத்தலை ஏற்படுத்துவதாக அமைகின்றது.

மேலும், உலகளாவிய மனித உரிமைகள் பாதுகாப்பின் ஐ.நா சாசனத்தை அடிப்படையாகக் கொண்ட மிகப் பிரதானமான மனித உரிமைகள் கண்காணிப்புப் பொறிமுறையான ஐ.நா. மனித உரிமைகள் பேரவை (UNHRC), மற்றும் ஏனைய உலக அமைப்பான உலக சுகாதார அமைப்பு (WHO), பாரிஸ் ஒப்பந்தம் மற்றும் அகதிகளுக்கான ஐக்கிய நாடுகள் உயர்ஸ்தானிகர் அலுவலகம் (UNHCR), போன்ற நிறுவனங்களிலிருந்து தனது உறுப்புரிமையை விலக்கிக் கொண்டமை மற்றும் இஸ்ரேலிய பிரதமர் பெஞ்சமின் நெதன்யாகு (Benjamin Netanyahu) அவர்களின் சர்வதேச குற்றங்களில் ஈடுபாட்டுள்ளார் என்ற குற்றசாட்டுக்கு எதிராக சர்வதேச குற்றவியல் நீதிமன்றம் பிறப்பித்த பிடிவிறாந்து உத்தரவுக்கு எதிராக அந்த நீதிமன்ற அதிகாரிகளுக்கான தடை (சர்வதேச குற்றவியல் நீதியை அமுல்படுத்துவதற்காக 1998 இல் ரோம் நியதிச் சட்டத்திற்கு ஏற்ப ஏற்படுத்தப்பட்ட நிரந்தர சர்வதேச குற்றவியல் நீதிமன்றமாக இந்தச் சர்வதேச நீதிமன்றம் காணப்படுகின்றது) போன்றவை பலதரப்பு வாதம் மற்றும் உலகளாவிய ஆளுகைக் கட்டமைப்பு போன்றவைகளை சவால்களுக்கு உட்படுத்துவதாக அமைகின்றன. அதேநேரம், டிரம்பின் சொல்லாட்சி மற்றும் கொள்கைகள், தேசியவாதம் மற்றும் ஜனரஞ்சகத்தைத் தழுவிவதாக ஜனநாயக மதிப்புகள் மற்றும் மனித உரிமைகள் மீதான தாராண்மைவாத ஒழுங்கின் முக்கியத்துவத்தை மேலும் பலவீனப்படுத்துவதாகவும் அமைந்துள்ளன.

முடிவுரை

டிரம்பின் மாறிவரும் உறுதிமொழிகள், தாராண்மைவாத சர்வதேச ஒழுங்கு மற்றும் அதன் அடிப்படைக் கொள்கைகள், மதிப்புகள் போன்றவைகளைக் குறைமதிப்புக்கு உட்படுத்துவதாக அமைகின்றது. டிரம்பின் இந்தகைய அணுகுமுறையானது சிலரால் சீனாவின் எழுச்சிக்கான பிரதிபலிப்பாகவும், அமெரிக்காவின் பொருளாதார மற்றும் இராணுவ வலிமையை மீண்டும் வலுப்படுத்துவதற்கு அடிப்படையாகவும் அமைந்துள்ளது என வாதிடப்பட்டாலும், இந்த முன்னேற்றங்கள் அமெரிக்கா தன்னை ஒரு பாதுகாவலராகவும் தலைவராகவும் கூறிக்கொண்ட தாராண்மைவாத சர்வதேச ஒழுங்கை குறைமதிப்புக்கு உட்படுத்தும் பணியில் ஈடுபட்டுள்ளதைச் சுட்டிக்காட்டுகின்றது. நடைமுறையில் உள்ள விதிகள் சார்ந்த ஒழுங்கை ஆதரிப்பதைவிட, அமெரிக்கா பொருளாதார தேசியவாதத்தையும், வரி மற்றும் வர்த்தகப் போரை ஊக்குவிப்பதாகவும் தன்னை வெளிப்படுத்துகின்றது. மேலும், தாராண்மைவாத உலக ஒழுங்கின் அடிப்படையாகக் கருதப்படுகின்ற ஜனநாயக ஆட்சி, சுதந்திர வர்த்தகம், மனித உரிமைகள், சட்டத்தின் ஆட்சி, கூட்டுப் பாதுகாப்பு மற்றும் பலதரப்புவாதத்தை மேம்படுத்துதல் போன்றவைகளை குறைமதிப்புக்கு உட்படுத்துகின்றது என்பதோடு அதன் எதிர்கால நம்பகத்தன்மை பற்றிய கேள்விகளையும் எழுப்புகின்றது.

எனினும், டிரம்பின் நடவடிக்கையால் தாராண்மைவாத உலக ஒழுங்கு முழுமையாக தோல்வியடைந்ததா என்று கேட்டால், அது இன்னும் இடம்பெறவில்லை என்றே கூறவேண்டும். டிரம்பின் அணுகுமுறையானது தாராண்மைவாத உலக ஒழுங்கிற்கான ஒரு தற்காலிக பின்னடைவாகத்தான் நோக்கப்படலாம் என்பதோடு இந்த முறைமையை ஐரோப்பிய ஒன்றியமும் ஏனைய உலகநாடுகளும், சர்வதேச மற்றும் பிராந்திய அமைப்புக்களும் உயிர்ப்பித்துக் கொண்டிருக்கின்றன என்பதோடு ஐரோப்பிய ஒன்றிய நாடுகள் தமது சொந்தப் பாதுகாப்புப் பொறிமுறை தொடர்பான விடயத்தில் கரிசனை காட்டிவருவதைக் காணலாம். டிரம்பின் வெளிநாட்டுக் கொள்கை அணுகுமுறையானது குறுகியகால அடிப்படையில் அமெரிக்காவுக்குச் சில நன்மைகளை வழங்கினாலும், நீண்டகால ரீதியில் அவை அமெரிக்காவுக்குப் பாதகமாக அமையலாம் என்பதோடு உலக ஒழுங்கு தொடர்பான அமெரிக்காவின் முன்னணி வகிபாகத்தினைக் குறைமதிப்புக்கும் உட்படுத்தலாம்.